

चक्षिडः ख्याञ् । (५४/२४३६)

चक्षिडः ख्याञ् आदेशो भवति आर्धधातुके^१ । आख्याता । आख्यातुम् । आख्यातव्यम् । स्थानिवद्-
भावेन नित्यमात्मनेपदं न भवति, जकारा^२नुबन्धकरणसामर्थ्यात् । आख्यास्यति । आख्यास्यते ।

[१६८] कशादिरप्ययमादेश इष्यते ।

^३आक्शाता । आक्शातुम् । आक्शातव्यम् ।

[१६९] वर्जने प्रतिषेधो वक्तव्यः । (म. भा. १.४८७)

दुर्जनाः ^४संचक्ष्याः । वर्जनीयाः इत्यर्थः ।

[१७०] ^५असनयोश्च प्रतिषेधो ^६वक्तव्यः । (म. भा. १.४८७)

^७नृचक्षा रक्षः' (अ. वे. ८.३.१०) ^८हिंसार्थोऽत्र धातुः । ^९अने खल्वपि - विचक्षणः ^{१०}पण्डितः ।

[१७१] बहुलं सञ्ज्ञाछन्दसोरिति वक्तव्यम् । (म. भा. १.४८८)

^{११}अन्नवधकगात्रविचक्षणाजिराद्यर्थम् (म. भा. १.४८८) ॥

वा लिटि । (५५/२४३७)

पूर्वेण नित्ये प्राप्ते विकल्प उच्यते । लिटि परतश्चक्षिडः ख्याञ् आदेशः वा भवति । आचख्यौ, आच-
ख्यतुः, आचख्युः । न च भवति । आचचक्षे, आचचक्षाते, आचचक्षिरे ॥

अजेर्व्यघञपोः (५६/२२९२)

अजेर्घातोः वी इत्ययमादेशो भवत्यार्धधातुके ^{१२}परतो घञपौ वर्जयित्वा । ^{१३}प्रवयणीयः (३.१.९६/२८३४) ।
प्रवायकः (३.१.१३३/२८९५) । अघञपोः इति किम् ? समाजः । उदाजः (३.३.१८/३१८४) । अपि तु -
समजः । उदजः । 'समुदोरजः पशुषु' (३.३.६९/३२४६) इत्यप् । दीर्घोच्चारणं किम् ? प्रवीताः ।

[१७२] घञपोः प्रतिषेधे क्यप उपसङ्ख्यानं कर्तव्यम् । (म. भा. १.४८८)

समज्या (३.३.९९/३२७६) ।

[१७३] वलादावार्धधातुके विकल्प इष्यते ।

प्रवेता, प्राजिता । प्रवेतुम्, ^{१४}प्राजितुम् (म. भा. १.४८८) ॥

1. विवक्षिते इत्यधिकम् इ. 2. ^०नुबन्धसामर्थ्यात् फ. 3. आख्याता, आख्यातुम्, आख्यातव्यम् ह.
4. संचक्षणीयाः व. 5. हिंसाज्ञानयोश्च प्रतिषेधो वक्तव्यः व. 6. वक्तव्यः नास्ति ग. 7. नृचक्षे रक्षः क. ड,
नृचक्ष रक्षः ह, नृचक्षा राक्षसाः मुद्रितपुस्तकेषु. 8. रक्ष हिंसार्थो वा धातुः इ. 9. ज्ञाने व. 10. पण्डितः
नास्ति फ. ह. 11. अन्नविचक्षणवधकगात्राजिराद्यर्थम् ड, अन्नवधकगत^० फ. 12. परतो नास्ति इ. फ.
13. प्रवयणीयम् फ. 14. प्राजितुम् नास्ति व.